

ठळक बातम्या

- लोकसभा निवडणुकीच्या पुढच्या टप्प्यातला प्रचार तापला / आरोप प्रत्यारोपांच्या फैरी
- कृष्णा नदीचं पाणी वळवून मराठवाड्याला देण्याचं महायुतीचं आश्वासन तर छत्रपती संभाजीनगरचा पाणीप्रश्न सोडवण्याची काँग्रेसची ग्वाही
- राष्ट्रपती द्रौपदी मुर्मू यांच्या हस्ते पद्म पुरस्कार प्रदान
- एअर इंडिया एक्सप्रेसच्या कर्मचारी आंदोलनामुळे ८५ उड्डाणं रद्द

आणि

- महिला क्रिकेटमध्ये, बांगलादेशाविरुद्धची टी- ट्वेंटी मालिका भारतानं ५-० अशी जिंकली

<><><><><>

लोकसभा निवडणुकीच्या चौथ्या आणि त्यापुढच्या टप्प्यातला प्रचार आता तापला आहे. विविध पक्ष प्रतिपक्षांवर आरोप प्रत्यारोप करीत आहेत. तसंच विविध मतदारसंघात प्रचार करताना संबंधित भागातल्या अडचणी सोडवण्याची आश्वासनं देत आहेत.

अहमदनगर जिल्ह्याच्या दुष्काळी भागासाठी पश्चिम वाहिनी कृष्णेचं वाहून जाणारं पाणी मराठवाड्यात वळवण्यासाठी 4 हजार कोटी रुपयांची कृष्णा फ्लड डायव्हर्जन योजना करण्यात येणार असल्याचे भाजपाचे नेते तथा उपमुख्यमंत्री

आकाशवाणी मुंबई
प्रादेशिक बातमीपत्र - संध्याकाळी ७ वाजता
९ मे २०२४ - गुरुवार

देवेंद्र फडणवीस यांनी सांगितलं. त्यांनी अहमदनगर जिल्ह्यात आज दोन सभा घेतल्या.

शिर्डी मतदारसंघात कोपरगाव इथं महायुतीचे उमेदवार सदाशिव लोखंडे यांच्या प्रचारार्थ आणि अहमदनगर मतदारसंघातील महायुतीचे उमेदवार सुजय विखे यांच्या प्रचारार्थ जामखेड इथं या सभा झाल्या.

यावेळी माजी मंत्री राम शिंदे, विधान परिषद सदस्य सुरेश धस, माजी आमदार भीमराव धोंडे, उमेदवार सुजय विखे व्यासपीठावर उपस्थित होते.

राष्ट्रवादी काँग्रेस शरदचंद्र पवार पक्ष आणि शिवसेना उद्धव बाळासाहेब ठाकरे पक्षाला काँग्रेसमध्ये विलीनीकरणाशिवाय पर्याय नसल्याचा दावा भारतीय जनता पक्षाचे प्रदेशाध्यक्ष चंद्रशेखर बावनकुळे यांनी केला. अहमदनगरमध्ये आयोजित पत्रकार परिषदेत ते बोलत होते.

जसजसे निवडणुकीचे टप्पे होत आहेत, तसे मोदींमध्ये अस्वस्थता निर्माण होत आहे अशी टिप्पणी राष्ट्रवादी काँग्रेस शरद पवार पक्षाचे अध्यक्ष खासदार शरद पवार यांनी केली आहे. ते साताऱ्यात वार्ताहरांशी बोलत होते. अदानी- अंबानी कोणाचे दोस्त हे जनतेला माहित आहे असं ते म्हणाले.

कांदा निर्यातीसाठी केंद्र सरकारनं लावलेला ४० टक्के कर त्वरित मागे घ्यावा, त्यासाठी राज्य सरकारनं प्रयत्न करावे, अशी मागणी काँग्रेसचे ज्येष्ठ नेते पृथ्वीराज चव्हाण यांनी छत्रपती संभाजीनगरमध्ये केली.

ठाणे लोकसभा मतदारसंघातले महायुतीचे उमेदवार नरेश म्हस्के यांनी आज नवीमुंबई परिसरात प्रचारफेरी काढली. मुख्यमंत्री एकनाथ शिंदे, भाजपा नेते गणेश नाईक, मंदा म्हात्रे आणि इतर कार्यकर्ते त्यात सहभागी झाले होते.

आकाशवाणी मुंबई
प्रादेशिक बातमीपत्र - संध्याकाळी ७ वाजता
९ मे २०२४ - गुरुवार

अंबानी अदानी यांच्याकडून काँग्रेसला पैसा मिळाल्याचं प्रधानमंत्री नरेंद्र मोदी यांचं विधान बेजबाबदारपणाचं असल्याची टीका, काँग्रेसनं केली आहे. या प्रकरणी या उद्योपतींची चौकशी करावी, अशी मागणी काँग्रेसनं प्रसिद्ध केलेल्या पत्रकात केली आहे.

नाशिकमधले शिवसेना उद्धव बाळासाहेब ठाकरे पक्षाचे जिल्हा प्रमुख सुधाकर बडगुजर यांना पोलीसांनी तडीपारीची नोटीस बजावली आहे. आपल्यावरची कारवाई राजकीय आकसापोटी झाल्याचं बडगुजर यांचं म्हणणं आहे.

<><><><><>

लोकसभा निवडणुकीच्या प्रचारासाठी राजकीय पक्ष आकाशवाणीवरूनही संदेश प्रसारित करित आहेत. आकाशवाणी मुंबई केंद्रावरून दुपारी ३ वाजता प्रसारित होणारं प्रादेशिक बातमीपत्र उद्या या राजकीय प्रसारणानंतर म्हणजे दुपारी ३ वाजून ४० मिनिटांनी प्रसारित होईल.

<><><><><>

ठाणे लोकसभा निवडणुकीत मतदानाची टक्केवारी वाढावी याकरता स्वीप कार्यक्रमांतर्गत मतदान यंत्राचे मुखवटे अर्थात शुभंकर (मॅस्कॉट्स) तयार करण्यात आले आहेत. याविषयी अधिक माहिती आमच्या वार्ताहराकडून..

होल्ड- स्वप्ना हरळकर

<><><><><>

धुळे लोकसभा मतदारसंघातल्या ८५ वर्षावरील ज्येष्ठ नागरिक, दिव्यांग मतदार आणि कोरोना रुग्ण मतदार यांना मतदान करण्यासाठी गृहभेटीचे वेळापत्रक जाहीर झालं आहे. धुळे ग्रामीण, धुळे शहर, सिंदखेडा, बालगण या विधानसभा

आकाशवाणी मुंबई
प्रादेशिक बातमीपत्र - संध्याकाळी ७ वाजता
९ मे २०२४ - गुरुवार

मतदारसंघात १० मे रोजी, मालेगावमध्ये ११ मे रोजी, मालेगाव बाह्य विधानसभा क्षेत्रात १२ मे रोजी सकाळी ८ वाजल्यापासून गृहभेट आणि मतदान सुरु होणार आहे. तर द्वितीय गृहभेट १५ मे रोजी होणार आहे.

<><><><><>

लोकसभा निवडणुकीच्या सहाव्या टप्प्यासाठी उमेदवारी अर्ज मागे घेण्याची मुदत आज संपली. या टप्प्यात सहा राज्यं आणि दोन केंद्रशासित प्रदेशमधल्या मिळून ५८ मतदारसंघात या महिन्याच्या २५ तारखेला मतदान होईल. दिल्लीतल्या सर्व ७ जागा, हरियाणाच्या सर्व १० जागा, उत्तर प्रदेशच्या १४ जागा, बिहार आणि पश्चिम बंगालच्या प्रत्येकी ८ जागा, ओडिशाच्या ६ जागा, झारखंडच्या ४ आणि जम्मू-काश्मीरच्या एका जागेसाठी या टप्प्यात मतदान होणार आहे. ४ जून रोजी मतमोजणी होणार आहे.

<><><><><>

श्रोतेहो, 'लोकनिर्णय महाराष्ट्राचा' या कार्यक्रमात आजच्या भागात आपण 'पालघर' लोकसभा मतदार संघांचा आढावा घेणार आहोत. संध्याकाळी सव्वा सात ते साडे सात वाजेपर्यंत आकाशवाणी मुंबईच्या अस्मिता वाहिनीवर आणि समाज माध्यमांवर हा कार्यक्रम ऐकता येईल.

<><><><><>

राष्ट्रपती द्रौपदी मुर्मू यांच्या हस्ते आज राष्ट्रपती भवनात पद्म पुरस्कारांचं वितरण होत आहे. ज्येष्ठ अभिनेत्री वैजयंती माला, ज्येष्ठ अभिनेते चिरंजीवी यांचा राष्ट्रपतींनी पद्मविभूषण देऊन गौरव केला. दिवंगत न्यायमूर्ती फातिमा बीवी, मुंबई समाचार या वृत्तपत्राचे प्रकाशक होरमसजी कामा, जन्मभूमी वृत्तपत्राचे ज्येष्ठ पत्रकार

आकाशवाणी मुंबई
प्रादेशिक बातमीपत्र - संध्याकाळी ७ वाजता
९ मे २०२४ - गुरुवार

कुंदन व्यास, ज्येष्ठ हृदयरोग तज्ञ अश्विन मेहता, दिवंगत अभिनेते कॅप्टन विजयकांत यांच्यासह ९ मान्यवरांना पद्मभूषण देऊन गौरवण्यात आलं. याशिवाय ५५ मान्यवरांचा पद्मश्री सन्मानानं राष्ट्रपती गौरव करणार आहेत. मल्लखांबाचे ज्येष्ठ प्रशिक्षक उदय देशपांडे, सामाजिक कार्यकर्ते शंकरबाबा पापळकर यांचा त्यात समावेश आहे. या आधी २२ एप्रिलला राष्ट्रपतींनी तीन पद्मविभूषण, आठ पद्मभूषण तसंच ५५ जणांना पद्मश्री पुरस्कार प्रदान केले होते.

<><><><><>

देशातल्या शेअर बाजारात आज मोठी घसरण दिसून आली. मुंबई शेअर बाजाराचा सेन्सेक्स आज १ हजार ६२ अंकांनी घसरला आणि ७२ हजार ४०४ अंकांवर बंद झाला. राष्ट्रीय शेअर बाजाराचा निफ्टीही ३४५ अंकांची घसरण नोंदवत २१ हजार ९५७ अंकांवर बंद झाला.

<><><><><>

एअर इंडिया एक्सप्रेसनं कामावर न येणाऱ्या केबिन क्रू श्रेणीतल्या २५ वरिष्ठ कर्मचाऱ्यांना बडतर्फ केलं आहे. ७ मे रोजी हे कर्मचारी अचानक आजारपणाच्या सुटीवर गेले होते. त्यामुळ कंपनीला ८० हून अधिक उड्डाणं रद्द करावी लागली होती. आजही कंपनीनं ८५ उड्डाणं रद्द केली. एअर इंडियाच्या मदतीनं २० मार्गांवर एअर इंडिया एक्सप्रेस २८३ उड्डाणं करत आहे. पण येत्या काही दिवसात काही उड्डाण रद्द करावी लागतील, अशी शक्यता एअर इंडिया एक्सप्रेसचे मुख्य कार्यपालन अधिकारी आलोक सिंह यांनी दिली आहे.

<><><><><>

कोकण रेल्वे रत्नागिरी जिल्ह्यात देखभाल आणि दुरुस्तीच्या कामासाठी उद्या अडीच तासांचा मेगाब्लॉक घेणार आहे. निवसर आणि राजापूर रोड

आकाशवाणी मुंबई
प्रादेशिक बातमीपत्र - संध्याकाळी ७ वाजता
९ मे २०२४ - गुरुवार

स्थानकांदरम्यान सकाळी ९ वाजून १० मिनीटांपासून ११ वाजून ४० मिनीटांपर्यंत हा मेगाब्लॉक असेल. यामुळे तीन गाड्यांच्या वेळापत्रकावर परिणाम होणार आहे. सावंतवाडी रोड-दिवा एक्सप्रेस ही गाडी उद्या सावंतवाडीवरून सकाळी नऊ वाजून २५ मिनिटांनी सुटणार आहे.

<><><><><>

FIH हॉकी प्रो लीग स्पर्धेसाठी हॉकी इंडियानं २४ जणांच्या भारतीय संघांची आज घोषणा केली. हरमनप्रीत सिंह या संघाचा कर्णधार असून हार्दिक सिंह उपकर्णधार आणि श्रीजेश रवींद्रन गोलकीपर आहे. पहिल्या टप्प्यात बेल्जियममध्ये २२ मे ते ३० मे दरम्यान ही स्पर्धा होईल. दुसऱ्या टप्प्यात इंग्लंडमध्ये १ जून ते १२ जून दरम्यान स्पर्धा सामने होतील. ८ सामन्यांमधून १५ गुण मिळवून भारतीय संघ गुणपत्रिकेत तिसऱ्या स्थानी आहे.

<><><><><>

महिला क्रिकेट मध्ये, बांगलादेशाविरुद्धची टी- ट्वेंटी मालिका भारतानं ५-० अशी जिंकली आहे. आज बांगलादेशात सिल्हट इथं झालेल्या पाचव्या सामन्यात भारतानं ३१ धावांनी विजय मिळवला. प्रथम फलंदाजी करताना भारतानं निर्धारित २० षटकात, ५ गडी गमावून १५६ धावा केल्या. या धावसंख्येचा पाठलाग करताना बांगलादेशाला २० षटकात ६ गडी गमावून १३५ धावाच करता आल्या. भारतातर्फे राधा यादवनं ३, तर आशा शोभनानं २ बळी घेतले.

<><><><><>

आयपीएल क्रिकेट स्पर्धेत आज पंजाब किंग्ज आणि रॉयल चॅलेंजर्स बंगळूरु यांच्यात सामना होणार आहे. धर्मशाला इथल्या हिमाचल प्रदेश क्रिकेट

आकाशवाणी मुंबई
प्रादेशिक बातमीपत्र - संध्याकाळी ७ वाजता
९ मे २०२४ - गुरुवार

असोसिएशन स्टेडियमवर आता थोड्याच वेळात म्हणजे साडेसात वाजता खेळ सुरु होईल.

पंजाब किंग्ज संघानं नाणेफेक जिंकून प्रथम क्षेत्ररक्षण करायचा निर्णय घेतला आहे.

<><><><><>

सोलापूर जिल्ह्यात पाणी टंचाईचा प्रश्न गंभीर झाला असून जिल्ह्यातल्या १३७ गावांना तर ९१२ वाड्या वस्त्यांना १६७ टँकरनं पाणी पुरवठा करण्यात येत आहे. जिल्ह्यातल्या ४२ लाखांहून जास्त जनावरांच्या चारा टंचाईचा प्रश्नही ऐरणीवर आला आहे. जिल्ह्यातल्या ३ लाख ७६ हजार ९८७ नागरिकांना पाणी टंचाईला सामोरं जावं लागत असून लघु आणि मध्यम प्रकल्पात पाणी साठ्यानं तळ गाठला आहे. उजनी धरणातील पाणी साठा ऋण पातळीला पोहोचला असून सध्या टँकरनं पाणी पुरवठा करण्याची मागणी वाढली आहे. प्रशासनाच्या वतीनं आवश्यक उपाय योजना करण्यात येत असल्याची माहिती जिल्हा प्रशासनानं दिली आहे.

<><><><><>

नागपुर शहरात मुसळधार पाऊस झाला. अवकाळी पावसामुळे शेतकऱ्यांच्या उन्हाळी पिकांना देखील फटका बसला आहे.

छत्रपती संभाजीनगर शहरात आज दुपारी एक नंतर पावसाने हजेरी लावली . पावसामुळे काही परिसरामधला विद्युत पुरवठा खंडित झाला होता. वाशिममध्ये आज दुपारी वीज पडून एका १४ वर्षीय मुलीचा मृत्यू झाला.

<><><><><>

आकाशवाणी मुंबई
प्रादेशिक बातमीपत्र - संध्याकाळी ७ वाजता
९ मे २०२४ - गुरुवार

गेल्या २४ तासांत राज्यात विदर्भात तुरळक ठिकाणी गारांसह पाऊस पडला तर मध्य महाराष्ट्र आणि मराठवाड्यात तुरळक ठिकाणी पाऊस पडला. कोकणात हवामान कोरडं होतं. राज्यात सर्वात जास्त तापमान मालेगाव आणि वाशिम इथं ४२ पूर्णांक ६ अंश सेल्सिअस इतकं नोंदवलं गेलं.

येत्या २ दिवसांत मध्य महाराष्ट्र, मराठवाडा आणि विदर्भात तुरळक ठिकाणी मेघगर्जनेसह विजांचा कडकडाट, सोसाट्याचा वारा आणि गारा पडण्याची शक्यता हवामान विभागानं वर्तवली आहे.

//<><><><><>||